



L-Għaqda Muzikali San Ġuzepp – L-Istorja Tagħha (It-tielet parti)


Jitkeb Harry Zammit Cordina
President Onorarju

F'dak li nsejnhulu l-programm tal-festa ta' San Ġejtanu tas-sena l-oħra komplejna bl-istorja tas-Socjetà Mużikali San Ġuzepp, l-ewwel banda fil-Hamrun. Qabel ma nkompli bl-istorja rrid infakkar li dan it-tagħrif qed jittiehed mill-Istorja tas-Socjetà li nkitbet mill-kollega tagħna li halliena f'April ta' din is-sena, il-President Onorarju Joseph Mifsud Matrenza, liema storja huwa kien kiteb u rregala lis-Socjetà fl-okkazjoni tal-ewwel centinarju tagħha fl-1989.

Fit-tieni parti tal-istorja tas-Socjetà tajna ħarsa lejn il-każin preżenti u t-tibdiliet strutturali li saru fih matul is-snin. Tkellimna dwar l-ewwel 25 sena tal-banda speċjalment dwar il-ħafna impenji tagħha kemm f'Malta kif ukoll barra minn Malta u rajna wkoll is-Socjetà taħt it-tmexxija ta' żewġ presidenti – l-avukat Nikol Delia u l-prokuratur legali Philip Azzopardi. Dan kien perjodu li wassalna sal-bidu tat-Tieni Gwerra Dinjija.

Matul it-tnax-il sena tal-presidenza tiegħu, il-prokuratur legali Azzopardi saħħaħ ħafna hidmiet mużikali u soċjo-kulturali sakemm faqqgħet il-gwerra. Kien fl-1939 meta s-Socjetà ċcelebrat il-Ġublew tad-Deheb tagħha. Il-President Azzopardi miet fl-1945 hekk kif intemmet il-gwerra.

Għadni kemm għamilt referenza għall-Ġublew tad-Deheb tas-Socjetà. Ma setax jonqos li l-banda ma jkollhiex sehem kbir fl-attivitajiet li hejja



l-kumitat għal dan iċ-ċinkwantenarju, liema attivitajiet kienu mifruxin fuq ġimgħa. L-Erbgħa kien sar marċ “alla Veneziana” u s-Sibt il-banda wettqet programm mill-isbaħ li matulu ndaqq għall-ewwel darba “l-Inno Marcia a San Giuseppe” kompożizzjoni ta’ Mro Willie Attard. Il-Filarmonika La Valette kienet il-mistiedna tal-unur biex tagħlaq il-festi. Hija għamlet marċ minn Pjazza San Pawl sal-każin u wara esegwiet programm b’mużika magħżula għall-istess okkażjoni. Fi tmiem il-kunċert saret preżentazzjoni ta’ tazza tal-fidda mis-Socjetà San Ġuzepp lil La Valette bhala rikordju għas-schem tagħha fil-festi celebrattivi tal-Ġublew tad-Deheb. Lapida kommemorattiva, xogħol tal-iskultur ta’ fama mondjali l-Professor Sciortino tfakkar ukoll dan il-ġublew.

Era tad-deheb għas-Socjetà

Bejn l-ewwel Gwerra Dinjija u t-tieni waħda wieħed jista’ jgħid li kien hemm era mill-isbaħ għas-Socjetà San Ġuzepp u l-banda tagħha. L-interess kbir li kienu jieħdu l-bandisti fil-kunċerti swielhom biex jilħqu ċerta professjonalità. Jidher li ta’ spiss il-Banda San Ġuzepp kienet tasegwi programmi s-Sibt u l-Hadd u anki kien hemm żmien meta kienet iddoqq ukoll il-Ġimgħa. Is-servizzi tal-banda kienu numerużi fl-ibliet u l-irhula u dawn ma jingħaddux. Izda tajjeb li wieħed jelenka xi wħud mis-servizzi li kienu marbutin ma’ xi grajja storika.

L-ewwel programm li l-banda għamlet wara l-armistizju kien għall-festa ta’ Santa Katerina fiż-Żejtun nhar l-24 ta’ Novembru 1918. Fit-18 u 19 ta’ Marzu, 1919, insibu l-Banda San Ġuzepp b’servizzi fuq is-Saqqajja għall-festa ta’ San Ġuzepp. F’Jannar 1920 kien ġie jkanta fit-Teatru Rjal it-tenur Malti ta’ fama mondjali Calleja. Dakinhar it-teatru ngħata l-hajja ta’ festa nazzjonali u s-Socjetà San Ġuzepp flimkien ma’ għaqdiet muzikali oħra kienet rappreżentata bl-istandard tagħha. L-istandardi kienu mqiegħda mal-pilastri tal-palk madwar il-platea kollha bhala stima u ġieħ għat-tenur Calleja.



Fl-1923 il-Banda San Ġużepp giet mistiedna ddoqq waqt wirja fl-Auberge d'Italie. Fuq ix-xewqa tal-President tagħha l-Avukat Nikol Delia, il-Banda San Ġużepp wettqet żewġ servizzi fis-Sigġiewi – ir-raħal fejn twieled l-Avukat Delia. Il-banda baqgħet tigi mistiedna f'dan ir-raħal għal bosta snin wara.

L-istandard tas-Socjetà kien flimkien ma' oħrajn meta nhar il-31 ta' Ottubru, 1926 saret għall-ewwel darba l-festa ta' Kristu Re. Dakinhar filgħodu kienet saret dimostrazzjoni ta' fidi u ta' qima fil-Kon-Katidral ta' San Ġwann u wara sfilata reliġjuża.

Il-President u membri tal-Kumitat bl-istandard tas-Socjetà kienu prezenti fl-okkażjoni tal-ewwel ġebbla tal-Harper Area mid-Duka ta' York.

F'Settembru 1928, is-Surmast Antonio Miruzzi dderiġa l-aħhar kunċert bandistiku tiegħu. Wara l-programm sar riċeviment fejn huwa ngħata rigal mill-bandisti u donazzjoni monetarja sabiha mill-Kumitat bhala rikonoxximent għat-30 sena servizz li ta lill-banda. Sena wara, il-banda għamlet programm ta' ferh bhala awgurju fl-okkażjoni tal-pussess tal-kappillan il-ġdid Dun Gejt Mifsud.

Fl-istess sena, il-Kumitat Festi Nazzjonali stieden lill-Banda San Ġużepp biex iddoqq fi Pjazza Otto Settembre. Il-banda ma naqsietx li tagħti s-sehem tagħha meta l-Knisja ta' San Gejtanu, fl-1 ta' Dicembru 1931 kienet qed tfakkar l-ewwel hamsin sena tagħha bhala parroċċa. Sena wara, fl-1 ta' Frar, il-banda kienet mistiedna mill-patrijiet Frangiskani biex tagħmel programm waqt iċ-ċerimonja tal-kxif tal-istatwa ta' Fra Diego fin-nofs ta' Pjazza San Pawl.

Fl-1934, il-Banda San Ġużepp kienet mistiedna mis-Socjetà Leone t'Għawdex biex tagħmel marċ u programm għall-festa ta' Santa Marija.

Din l-istedina baqgħet tkun imġedda għal bosta snin wara. F'Ottubru tal-istess sena nġhatat merħba kbira mill-banda lil Dun Enrico Cordina Perez meta laħaq kappillan tal-Parroċċa ta' San Gejtanu.

F'Mejju 1935, il-Banda San Ġuzepp għamlet programm hdejn il-knisja parrokkjali bħala parti mill-attivitajiet fl-okkażjoni tal-Ġublew tal-Fidda tar-Re Ġorġ V, renjant li kien maħbub sew f'Malta. Sentejn wara s-Socjetà San Ġuzepp ħadet sehem fl-isfilata simbolika ta' karrijiet dekorati li saret fl-okkażjoni tal-Inkurunazzjoni tar-Re Ġorġ VI.

Din l-epoka ta' bejn iż-żewġ gwerrer dinjija hija meqjusa bħala waħda ta' snin tad-deheb għas-Socjetà San Ġuzepp li giet fit-tmiem tagħha biċ-ċelebrazzjonijiet tal-Ġublew tad-Deheb tagħha li diġà tkellimna dwaru.

It-Tieni Gwerra Dinjija u wara

Ftit li xejn hemm xi tgħid dwar iż-żmien tat-Tieni Gwerra Dinjija f'dak li jirrigwarda l-banda. Dawk kienu żminijiet li l-ħidma mużikali fil-gzejjer Maltin kienet effettwata minnhom. L-attakki kontinwi mill-ajru ħasdu, beżżgħu u bikkmu lill-poplu Malti kollu.

Minbarra li ħafna mill-każini tal-baned naqqsu jew qatgħu għalkollox il-ħidmiet kulturali tagħhom, kien hemm oħrajn li anke sfaw imġarrfa.

Fl-istorja tal-Għaqda Mużikali San Ġuzepp, Joseph Mifsud Matrenza kiteb hekk dwar dan iż-żmien ta' gwerra.

F'dawn iż-żminijiet ta' theddid, ta' biza', ta' għaks u ta' guħ ma kontx tisma' ħlief id-daqq tas-sireni, iż-żarżir tal-ajruplani, it-tisfir, it-tfaqqiegh u theżżiż tal-bombi, it-tifrik u t-tigrif tad-djar, il-krib tal-feruti muġugħa, il-biki tat-trabi mwerwra, it-twerżiq tat-tfal mitlufa u t-tnewwieh tal-ommijiet imġenna. Dawn il-ħsejjes qerrieda kienu l-elementi mħawda tal-mużika ta' niket u swied il-qalb flok dik il-mużika mimlija armonija li kienet tinstema fi żmien il-paċi.



Meta f'Jannar 1943 xterdet l-aħbar li l-Belt ta' Tripli waqgħet f'idejn l-Alleati, is-Surmast Willie Attard ġabar hafna bandisti tal-post flimkien ma' xi oħrajn li kienu ġew refuġjati l-Ħamrun u fforma banda żgħira biex tkun iċċelebrata din ir-rebħa. Marċ ieħor kien organizzat fit-8 ta' Settembru 1943 meta ċediet l-Italja. Minkejja li l-gwerra kienet għadha ma gietx fi tmiemha madankollu kienet tbeġġdet sew minn fuq Malta u għalhekk l-għaqdiet mużikali bdew jerġgħu jingħaqdu u jissahħu.

Il-President Dr Tommaso Caruana Demajo

Wara l-mewt tal-prokoratur legali Philip Azzopardi fl-1945 laħaq president tas-Socjetà l-avukat Tommaso Caruana Demajo li dam f'din il-kariga għal ħames snin. Dr. Tommy kif diversi kienu jsibuh kien wieħed mill-aħjar amministraturi tas-Socjetà; prattiku, pożittiv u puntwali f'kull laqgħa u okkażjoni tas-Socjetà. Kien bniedem kuxjenzjuż fid-dmirijiet tiegħu u attent fid-deċiżjonijiet li kien jieħu fejn tidhol is-Socjetà. Huwa kien jistma u jhegġeġ ix-xogħol kreattiv tal-membri.

Taht il-presidenza ta' Dr. Caruana Demajo, fl-1947 seħħet l-għaqda bejn iż-żewġ baned tal-Ħamrun, liema għaqda kellha effett kbir ukoll fit-twaqqif tal-Għaqda Każini tal-Banda. Dr Caruana Demajo kien ippresieda l-ewwel laqgħa ta' din l-għaqda li matulha kien introduċa lis-Sur Mikiel-Ang Delia bħala r-rappreżentant tas-Socjetà Mużikali San Ġuzepp u bħala fundatur tal-istess Għaqda. Tajjeb li wieħed ifakkar li s-Sur M. A. Delia kien ukoll President tal-Għaqda Każini tal-Banda li għal hafna snin kienet tagħmel il-laqgħat tagħha fil-każin San Ġuzepp.

Fl-istess sena, jiġifieri fl-1947 Dr Caruana Demajo kien approva t-twaqqif ta' Kummissjoni Entertainment bil-għan li jiġu organizzati attivitajiet soċjali li jipprovdu divertiment onest u fl-istess ħin li jhallu introjtu għall-każin. Kienet tkun l-għaxxa tal-President Caruana Demajo li jara l-każin mimli attività. Ta' kull sena kien isir kuncert orkestrali li Mro



Frans Bellizzi kien jagħti b'risq il-karità. Kuncert vokali iehor kien jittella' minn Mro Willie Attard għall-membri tas-Socjetà.

Fi zmien din il-presidenza, inhatret ukoll kummissjoni biex ikun imfassal statut ġdid tas-Socjetà. F'dawn ir-regolamenti ġie mdaħħal il-prinċipju li s-Socjetà San Ġużepp għandha żżomm il-politika barra l-għatba tal-kazin halli s-soci kollha ta' liema kulur politiku huma jgħixu f'atmosfera hielsa u hienja. Ironikament dan ir-regolament kien il-fattur li Dr Caruana Demajo ma setax ikompli jokkupa l-kariga ta' president meta ġie elett bhala Membru tal-Parlament fejn sussegwentement laħaq Ministru tal-Kummerċ u aktar tard Ministru tal-Ġustizzja.

Dr Tommaso Caruana Demajo, xorta waħda baqa' midhla tal-kazin u kull nhar ta' Hadd filgħodu kien ihobb jiltaqa' mal-hbieb tiegħu. Hu kien jattendi wkoll għad-diversi funzjonijiet soċjali li kien ikun mistieden għalihom bhala ex-President. Dr Caruana Demajo miet fl-1973 u s-Socjetà għamlitlu funeral kbir akkumpanjat bil-banda.

Il-President Mikiel-Ang Saliba

Fl-1950, il-presidenza tas-Socjetà għaddiet għand is-Sur Mikiel-Ang Saliba li kien surmast tal-iskola fid-Dipartiment tal-Edukazzjoni u wara laħaq direttur tal-Approved School. Kien Ġużeppin pur li għalih is-Socjetà kienet tiġi qabel kull għaqda oħra imma fuq kollox kien Hamruniż qalbieni li jgħin moralment u materjalment kull moviment Hamruniż ta' liema natura hu. Is-Sur Saliba, magħruf aktar bhala 'Ġanġu' kien dilettant tal-isports tant li għamel tliet snin bhala president tal-Hamrun Spartans meta l-istess Spartans rebħu ċ-Championship fl-1947 u l-Cassar Cup fl-1947 u 1949. Huwa daħħal lis-Socjetà f'ħafna logħob kompetittiv bħal billiards u snooker, table tennis, darts u logħob iehor.

Is-Sur Saliba hadem bis-shiħ biex il-kazin jidhol għal proġett ambizzjuż – dak li jkollu it-tielet sular. Huwa ma kienx jittollera t-tfal u zghazagh

jidhlu fis-swali fejn l-adulti jkunu fuq l-imwejjed tal-logħob tal-karti u għalhekk ried li dan it-tielet sular ikun mgħammar b'kull xorta ta' sports fejn l-istudenti zgħażaġh u gūvintur jkunu jistgħu jgħaddu l-ħin liberu tagħhom mingħajr ma jfjixklu lil ħadd u ħadd ma jfjixkilhom.

Il-President Saliba ra dan il-proġett jitwettaq fl-1952 u għall-inawgurazzjoni tiegħu fit-3 ta' Awwissu stieden lill-Arcisqof Mikiel Gonzi biex ibierku u jikkonsagra l-każin lill-Qalb Imqaddsa ta' Ġesù. Minn dik is-sena 'l quddiem kienet saret drawwa li l-Arcisqof ikun mistieden għall-'At Home' li s-Socjeta' tagħmel fil-festa ta' San Gejtanu.

Bħala edukatur, is-Sur Saliba ta spinta qawwija lill-attività letterarja billi waqqaf il-'Camera di Lettura' għat-tixrid tal-qari. Huwa kien ihegġeġ lill-membri zgħażaġh li jibdedw jinteressaw ruħhom fil-qasam tal-letteratura.

Minkejja li l-presidenza tas-Sur Saliba damet biss tliet snin huwa baqa' soċju attiv u kompli jinteressa ruħu f'kull attività soċjo-mużikali u kulturali speċjalment fejn jidhlu ż-zgħażaġh.

Is-Sur Mikiel-Ang Saliba miet f'Jannar tal-1963 u kif għamlet dejjem, is-Socjeta' tagħtu l-aħħar tislma bħala Ex-President tagħha billi akkumpanjat il-funeral tiegħu bil-banda.

Avvenimenti u attivitajiet diversi

Jekk immorru f'it lura lejn is-snin insibu li fl-1926 Mro Willie Attard li dak iż-żmien kien assistent surmast ta' Mro Antonio Miruzzi kien waqqaf l-**Orchestra Unione**. Din l-orkestra kien fiha madwar 36 strumentalist u kienet tesegwixxi programmi sinfonici. L-orkestra kienet ittella' wkoll programm ħdejn il-knisja għal Hadd il-Għid. Meta Mro Willie Attard intalab biex jieħu f'idejh id-direzzjoni ta' żewġ baned oħra, kellu jhalli dan l-impenn tal-orkestra u b'hekk din waqqfet tiffunzjona fl-1933.



Fl-1953 l-istess Willie Attard għaqquad l-Orkestra Mandolinistika San Giuseppe li tat l-ewwel kuncert fis-sala teatri tal-kazin quddiem udjenza ta' madwar 400 ruħ. L-Orkestra kienet għiet mitluba mill-mezzi tax-xandir biex ittella' programm ta' nofs siegħa fix-xahar.

F'Jannar tal-1906, is-Socjetà rat it-twaqqiqh fi hdanha ta' dik li kienet tissejjaħ is-**Società Mutuo Soccorso San Giuseppe**. Din kienet speci ta' skema ta' assigurazzjoni bil-għan li tingħata lis-soċi għajjnuna f'każ ta' mard, qağħad u korriment. Din l-iskema tant kienet ta' suċċess li maż-żmien bdew jizdiedu xi benefiċċji ohra bħal tabib u mediċini b'xejn lill-kontributori u l-familji tagħhom. It-tabib kien Dr Milanese u l-ispizerija għall-mediċini kienet l-Economical Pharmacy, illum il-Lister Pharmacy. Jidher li fil-bidu tas-snin għoxrin l-għadd tal-kontributori naqas ħafna u għalhekk fis-seduta generali tal-24 ta' Mejju 1924 kien deċiż li s-Società Mutuo Soccorso San Giuseppe tiġi xolta.

L-ispazju ma jippermettilniex li nidhlu fid-dettall ta' diversi attivitajiet ohra matul is-snin iżda wiehed ihoss li għandu jsemmi b'mod generali s-schem tas-Socjetà fil-festa ta' San Ġuzepp li sa qabel il-Koncilju Reġjonali (1935) kienet issir fuq skala bħal dik ta' San Gejtanu. Is-schem tas-Socjetà fil-festa ta' San Ġuzepp u fil-festa ta' San Gejtanu huwa magħruf.

Kull amministrazzjoni li kellha s-Socjetà kienet taħseb fil-bżonnijiet spiritwali tal-imsejbin tagħha u għal dan il-għan is-Socjetà tahtar **direttur spiritwali**. L-ewwel direttur spiritwali kien Dun Frangisk Sultana li kien anke tezorier. Il-Kanonku Dun Ġuzepp Vella kien direttur spiritwali sal-1945 meta ġie maħtur Dun Matthew Chircop li aktar tard kien kappillan tal-parroċċa. Fl-1951 laħaq Dun Ġuzepp Cachia, id-direttur tal-Kor tal-Hamrun. Fil-prezent id-direttur spiritwali tas-Socjetà huwa Patri Raymond Calleja O.C.



Is-sehem tas-Socjeta' f'dawk li huma **avvenimenti religjuzi** huwa wiehed kbir. Fost dawn insemmu biss il-purcissjoni tal-Qalb ta' Gesu mill-1938 sal-1952 u aktar tard meta fis-snin disgħin iż-żewġ baned Hamrunizi reggħu bdew jagħtu s-sehem tagħhom f'din il-purcissjoni.

Bhalma kienet tagħmel għal xi żmien billi tiftaħ u tislef is-swali tagħha biex isiru konferenzi religjuzi, is-Socjeta' San Ġuzepp kienet tagħmel l-istess ma' għaqdiet oħra bħalma kienu z-Żgħażaġġ Haddiema Nsara, l-Azzjoni Kattolika, GWU (Hamrun Branch) u l-Għaqda Letterarja Maltija.

Fis-sena 1904, il-kumitat kien kera **billiard table** biex jissodisfa x-xewqa ta' diversi membri dilettanti tal-billards. Maż-żmien, l-entuzjażmu għal dan il-logħob kiber sew tant li l-Għaqda San Ġuzepp bdiet tieħu sehem f'kompetizzjonijiet fuq skala nazzjonali. Diversi kienu s-successi miksuba kemm fuq bażi individwali kif ukoll minn teams li rrapprezentaw lis-Socjeta'. Fost tliet membri li ddistingwew ruħhom f'dawn il-kompetizzjonijiet individwali nsemmu lill-veteran Eddie Greshon, Michael Farrugia u Charles Falzon.

Ma naqas li matul iż-żmien ma giex introdott logħob ieħor bħalma hu t-table tennis, draughts, chess u darts iżda dawn ma jidhirx li sabu art għammiela fis-Socjeta'.

Jekk is-Socjeta' Muzikali San Ġuzepp hija l-ewwel waħda fil-Hamrun nistgħu nqas li kienet ukoll l-ewwel waħda fil-Hamrun f'dak li hu l-futbol. Kien fl-1909 meta s-Socjeta' applikat biex tieħu sehem fl-ewwel kompetizzjoni tal-futbol Malti mnedija mid-Daily Malta Chronicle. L-isem kien s-**St Joseph's Football Team** bl-indirizz tas-Socjeta' li dak iż-żmien kien 381 Strada Reale, Hamrun. Għal xi raġuni ħafna mill-players ingħaqdu mal-Boys Empire League u xi teams oħra li ħadu sehem f'dik l-istess kompetizzjoni. Gara iżda li l-Boys Empire League żarma fl-1910 u l-ħafna players mill-Hamrun reggħu nqas ingħaqdu mas-St Joseph's Football

Team li issa bidel ismu għal dak ta' **Hamrun Spartans** u mar fil-post magħruf bhala l-Barumbara qrib Triq Santa Marija. L-Ispartans ħadu sehem fl-istaġun 1911/12 u kienu ġew fit-tieni post.

Fl-1948, is-Socjeta kienet is-sede tat-team tal-minors **Hamrun United**, liema team għal tliet staġuni rebaħ diversi unuri qabel ma nġhaqad mal-Hamrun Spartans.

Għal madwar għoxrin sena wara t-tieni gwerra, is-sotteran tal-kazin San Ġuzepp serva bhala gymnasium għall-**Hamrun Physical Culture Centre**. Għadd kbir ta' zghazagh kienu jiltaqgħu tliet darbiet fil-ġimgħa biex jipprattikaw il-bodybuilding u l-weightlifting, judo u karate.

Ma naqasx li għal xi żmien, is-Socjeta kellha wkoll kumpanija teatrali bl-isem ta' **Kumpanija Ġuzeppini**. Minbarra rappreżentazzjonijiet fil-kazin, din il-kumpanija kienet tat ukoll rappreżentazzjonijiet barra l-Hamrun.

Il-President Antoine Rutter Giappone

Wara l-president Mikiel Anġ Saliba, fl-1953, il-presidenza għaddiet għand l-Avukat Antoine Rutter Giappone. Dr Antoine Rutter Giappone kien wiehed mill-aktar presidenti maħbubin li kellha s-Socjeta. Kien bniedem umli, eżemplari u paċenzjuż u fl-istess ħin soċjevli u ġenjali. Huwa kien imexxi s-Socjeta aktar bhala missier ta' familja kbira milli b'awtorita ta' president. Kien umanist li dahhal lis-Socjeta f'ħafna attivitajiet filantropiċi li minnhom ibbenefikaw istituti tal-karita. Matul it-tletin sena tiegħu bhala president huwa kien laħaq Maġistrat u aktar tard Imħallef.

Taht il-presidenza tal-Imħallef Rutter Giappone, is-Socjeta ccelebrat zewġ anniversarji kbar; dak tal-ħamsa u sebghin sena u tad-disghin sena, zewġ dati storiċi li s-Socjeta fakkret b'ħafna festegġjamenti.



Fl-1980, il-President Rutter Giappone ra l-ħolma tiegħu ssir realtà meta tneħhiet it-tinda tal-ħadid li kien hemm fuq is-sala t' isfel u flokha inbniet sala sabiħa li fuqha s-Socjeta ggwadanjat ukoll terrazzin.

Wara li laħaq imħallef, ir-responsabbiltajiet ġudizzjari tal-president żdiedu u ma kienx possibbli li jattendi l-kazin kif kien soltu jagħmel. Madankollu ma kienx jonqos milli jattendi s-seduti kollha u kien ikun puntwali biex nhar ta' Ħadd fil-ħdax ta' filgħodu jdur dawra mal-kazin u jara li t-tombla tkun għaddejja bir-ritmu tas-soltu peress li din kienet ta' introjtu tajjeb għas-Socjeta.

L-aħħar dehra tal-Imħallef Antoine Rutter Giappone f'attività tas-Socjeta kienet il-festa ta' San Ġużepp tas-sena 1983. Dakinhar attenda għall-quddiesa u għal-marc ta' filgħodu imma stqarr li kien qed ihossu għajjen u li ma kienx jaħseb li jkun prezenti filgħaxija.

Il-President Antoine Rutter Giappone miet nhar it-18 ta' Ġunju 1983 wara 30 sena ta' servizz mill-aqwa lis-Socjeta. L-Għaqda Muzikali San Ġużepp għamlitlu funeral kif kien tassew jixraq lu u s-sena ta' wara saret quddiesa għal ruħu fuq it-terrazzin u aktar tard, fil-preżenza ta' familjari tiegħu, inkixfet lapida li tfakkar is-sehem kbir li ta lis-Socjeta.

Is-Surmast Joseph Sammut

Għal xi żmien, Mro Willie Attard kien marid u ma setax jattendi għall-impenji tiegħu u għalhekk kien ġie maħtur temporanjament Mro Hector Dalli. Izda meta deher li s-Surmast Willie Attard kien ser idum biex jirritorna għal dmirijietu, il-kumitat sejjaħ laqgħa għall-bandisti biex jaħtru surmast direttur minn fost dawk li kienu applikaw. L-għażla waqgħet fuq is-Surmast Joseph Sammut li dam imexxi l-Banda San Ġużepp mill-1958 sal-1970.

Mro Sammut kien magħruf sew fil-qasam orkestrali peress li kien jidderiegi l-Orkestra tal-Commander-in-Chief, l-Orkestra tal-British



Institute u l-Orkestra tal-Malta Cultural Institute. Huwa kellu hafna opportunitajiet li jidderiegi bosta kuncerti memorabbli quddiem hafna renjanti u kapijiet ta' stat. Aktar tard huwa kien wkoll Direttur residenti tal-Manoel Theatre Orchestra u direttur tal-baned La Valette u l-banda Leone.

Mro Joseph Sammut kien wiehed mill-ewwel surmastrijiet li beda jżewwaq il-programmi b'xogħlijiet melodjużi u popolari tal-aqwa musicals. Il-programmi li l-banda żvolgiet taht id-direzzjoni tiegħu kienu jigbdu hafna dilettanti tal-muzika.

Is-Surmast Anthony Chircop

F'April tal-1970, il-Banda San Ġużepp għaddiet taht it-tmexxija ta' Mro Anthony Chircop li dak iż-żmien kien diġà surmast direttur tal-Banda Pinto ta' Hal Qormi u l-Banda San Mikiel ta' Haż-Żabbar. Mro Chircop kien ukoll direttur tal-Banda tal-Forzi Armati ta' Malta.

Twanny Chircop kien ġej minn familja ta' talent mużikali, ħutu kollha mużiċisti u ħuh il-kbir il-famuż tenur u artist Malti Oreste Kirkop. Wara li nġhaqad mal-banda tal-RMA, fl-1967 Chircop kien intbagħat għal kors ta' surmast fir-Royal Military School of Music "Kneller Hall". F'dak il-perjodu huwa dderieġa l-orkestra ta' Kneller Hall li kienet tikkonsisti f'mitejn u ħamsin membru f'diversi kuncerti pubbliċi.

Mro Anthony Chircop kien wiehed ukoll minn dawk is-surmastrijiet li bdew iħossu l-polz tal-ġenerazzjoni li tiela' u beda jdaħħal fil-programmi tal-Banda San Ġużepp xi mużika legġera mal-mużika sinfonika u operistika.

Fl-1970 Mro Anthony Chircop kien idderieġa l-orkestra tal-European Song Festival fl-Irlanda meta Malta kienet dahlet għall-ewwel darba fil-konkurs, illum imsejjaħ il-Eurovision Song Contest.

Mro Anthony Chircop dam hames snin Surmast Direttur tal-Banda San Ġużepp u ma setax ikompli minhabba hafna impenji muzikali li kellu.

Is-Surmast Philip Gatt

Is-Surmast Philip Gatt twieled Haż-Żebbuġ u beda l-karriera muzikali tiegħu taht missieru Mro Adeodato Gatt. Huwa kompla l-istudji tiegħu għand is-Surmast Carmelo Pace u f'Londra taht Profs N Richardson. Fil-fatt huwa kien l-ewwel Malti li għadda bhala *bandmaster* bid-diploma ta' F.L.C.M. u A.R.C.M. Fl-1953, Philip Gatt kien magħżul biex imexxi l-Banda tar-Royal Air Force f'Malta u fl-1962 ngħata d-direzzjoni tal-Banda San Filep ta' pajjiżu.

Hekk kif lahaq surmast tal-Banda San Ġużepp fl-1975, Mro Philip Gatt saħhaħ l-iskola tal-allievi u flimkien mal-Assistent Surmast Lawrence Borg bdew johorġu diversi studenti jdoqqu mal-Banda San Ġużepp. Fi ffit żmien il-banda reggħet kisbet ċertu popolarità u l-għadd ta' servizzi beda jikber kull sena.

Mro Philip Gatt kiteb diversi kompożizzjonijiet, l-aktar popolari fosthom għall-partitarji Ġużeppini l-marċ 'Viva l-Banda San Ġużepp'. Huwa kellu sehem kbir fiċ-ċelebrazzjonijiet tal-Festa tad-Disgħin meta fl-1979, l-Għaqda Muzikali San Ġużepp kienet qed tfakkar id-disgħin sena tagħha. Mro Philip Gatt mexxa l-Banda San Ġużepp sal-1984.

Il-Festa tad-Disgħin

Is-Socjeta' hasset li għal dik is-sena li tkun qed tiffestegġja d-disgħin sena tat-twaqqif tagħha tagħmel xi haġa speċjali u għal dan il-għan waqqfet il-Kummissjoni 90. Tliet avvenimenti jispikkaw minn dak li ġie organizzat. Waqt il-marċ ta' filgħodu li sar għall-festa ta' San Ġużepp, is-Socjeta' inawgurat diska *long play* b'sett ta' marċi popolari u brijuzi minn uħud fost l-aqwa kompożituri f'dan il-qasam u li kellhom rabtiet mas-Socjeta'.



Avveniment ieħor kien il-party għat-tfal tas-soċi u li magħhom kien hemm mistiedna tfal mill-istituti tal-Ħamrun, ta' Ħaż-Żabbar u taż-Żejtun. B'kollox l-għadd ta' tfal għal dan il-party kien laħħaq it-300.

Nhar is-7 ta' Awwissu, jum il-festa proprja ta' San Gejtanu, il-Banda San Ġuzepp tellgħet programm vokali u strumentali fuq il-plancier li jintrama fuq iz-zuntier tal-oratorju. Matul il-programm ħadu sehem erba' solisti u l-kor tal-Ħamrun. Il-programm kien l-aħħar dehra fil-pubbliku tas-soprano Miriam Gauci qabel marret tkompli l-istudji tagħha f'Milan. Il-Festa tad-Disgħin għalqet b'riċeviment kbir nhar it-18 ta' Awwissu 1979 meta tħabbar uffiċjalment il-proġett tat-tneħħija tas-saqaf tal-ħgieg u t-tinda tal-ħadid fis-sala t'isfel u l-bini tat-terrazzin.

L-istorja tal-Għaqda Mużikali San Ġuzepp tkompli s-sena d-dieħla bir-raba' u l-aħħar parti. Minn meta bdejna nagħtu ħjiel dwar l-istorja tas-Socjetà sa mit-twaqqif tagħha, kif jingħad aktar 'l fuq, ħadna l-informazzjoni minn dak li kiteb il-ħabib tagħna u qatt minsi Joseph Mifsud Matrenza. Nistgħu nġhidu li bil-parti tal-lum wasalna sal-1979 għalkemm hemm xi okkorenzi li seħħew aktar tard. Is-sena d-dieħla din l-istorja tkompli tinbena fuq aktar informazzjoni li ħallielna Joseph Mifsud Matrenza sa ma' Socjetà waslet biex tfakkar l-ewwel ċentinarju tagħha. Minn wara l-1989 it-tagħrif ser ikun miksuh u mfassal minn sorsi oħra.

Idħol biċ-ċans li tirbaħ LCD TV 43",
vjaġġ għal Sqallija u kwadru ta' San Gejtanu
u fl-istess ħin tgħin lis-Socjetà
billi tieħu sehem fil-lotterija li se tittella'
fit-18 ta' Awwissu, jum it-twaqqif tas-Socjetà.

Biljetti mingħand id-Direttur Marketing Charles Dimech